



Il-ftuħ tal-istaġun tal-kaċċa fir-rebbiegħa huwa ingust fuq is-soċjetà

Waqt li l-poplu Malti u Għawdxi qed jintalab jibqa' gewwa u jevita attivitajiet mhux neċessarji fuq barra, sezzjoni daqs naqra li tirrappreżenta 1% tal-popolazzjoni minn għada se jkollha l-permess toħroġ iddur fil-kampanja u tispara fuq l-għasafar. Il-ftuħ tal-istaġun tal-kaċċa fir-rebbiegħa f'mument daqstant delikat huwa ingust fuq il-poplu Malti u Għawdxi li bħalissa jinsab magħqud biex jiġġieled kontra l-kriżi tal-pandemija COVID-19. Minbarra f'din l-ingustizzja, BirdLife Malta tfakkar lill-Gvern li l-kaċċa fir-rebbiegħa tmur kontra d-Direttiva tal-UE dwar l-Għasafar għar-raġuni sempliċi li l-għasafar li jkunu fi triqithom lejn il-postijiet fejn ikunu se jbejtu għandhom jiġu mħarsa, u mhux maqtula.

Is-sitwazzjoni tal-COVID-19 poġġiet ukoll taħt pressjoni qawwija lill-Korp tal-Pulizija u wieħed jiddubita serjament kemm il-Gvern jista', f'dan il-mument, jiddedika l-ammont rikjest ta' uffiċjali tal-infurzar biex jikkontrollaw il-kaċċa fir-rebbiegħa kif titlob il-liġi. Il-Gvern għandu bżonn madwar 35 uffiċjal tal-pulizija f'Malta u sebgha oħra f'Għawdex tul il-ħinijiet li tkun miftuħa l-kaċċa, jiġifieri minn sagħtejn qabel is-sebħ sa nofsinhar. BirdLife Malta diġà kkomunikat mal-Kummissjoni Ewropea dwar din il-kwistjoni kif ukoll dwar il-fatt li għal darba oħra l-Gvern għażel id-dati għall-kaċċa tas-Summiena fir-rebbiegħa b'mod li jaħbtu mal-qofol tal-istaġun tal-passa tal-Gamiema, li illum hija kklassifikata bħala vulnerabbli.

L-istaġun li se jiftaħ nhar il-Ġimgħa u jibqa' miftuħ sat-30 ta' April gie mfassal b'mod li jservi bħala paraventu biex il-kaċċaturi jkunu jistgħu jisparaw xorta waħda fuq il-Gamiema, [minkejja li hija protetta](#), flimkien ma' numru ta' għasafar oħra protetti. In-nuqqas ta' infurzar u dixxiplina min-naħa tal-kaċċaturi stess jawguraw biss rebbiegħa oħra ddominata minn massakru ta' tajr protett. Fil-fatt, sal-lum, mill-għeluq tal-aħħar staġun tal-kaċċa BirdLife Malta u l-Pulizija diġà rċivew 21 għasfur protett li nafu li li spiċċaw fil-mira tal-kaċċa illegali. Dawn kollha tniżżlu matul l-istaġun magħluq, bl-aktar riċenti jkunu żewġ Spanjuletti, Spanjulett Sekond u saħanistra Huttafa – li kollha ngabru tul il-weekend li għadda, kif juri dan [il-video](#) li qed inxandru illum. Il-

video jinkludi wkoll filmati ta' kaċċaturi qed jisparaw fuq Russett Aħmar protett fl-inħawi ta' Xrobb l-Għagin nhar il-Hadd li għadda, fi prova oħra tal-kaċċa illegali rampanti li għaddejja bħalissa fil-kampanja meta l-istaġun għadu magħluq.

Il-Conservation Manager ta' BirdLife Malta Nicholas Barbara qal: “Fid-dawl ta' dan kollu aħna se nagħmlu minn kollox biex inkunu ta' deterrent għall-illegalitajiet u matul Spring Watch, li huwa l-kamp annwali tagħna, se niffukaw fuq zoni partikolari li huma magħrufin għall-illegalitajiet. Waqt li se nzuru diversi nħawi fil-kampanja, se nkunu f'kuntatt kontinwu mal-pulizija li bla dubju ta' xejn għandna bżonn il-koperazzjoni tagħhom daqs kemm huma għandhom bżonn tagħna. Neħtieġu wkoll l-għajnuna tal-pubbliku biex jirrapporta kull illegalità li jista' jiltaqa' magħha lill-pulizija fuq 119 u lilna fuq 7925 5697.”

Il-Kap Eżekuttiv ta' BirdLife Malta Mark Sultana zied: “L-istaġun tal-kaċċa fir-rebbiegħa m'għandu jinfetaħ qatt għal diversi raġunijiet marbutin mal-prinċipju tal-konservazzjoni, imma din is-sena il-kriżi tal-pandemija hija raġuni oħra mill-aktar rilevanti għalfejn m'għandux jinfetaħ iktar u iktar. Jekk qatt kien hemm dubju dwar kemm il-kaċċa hija Prattika egoista, dan huwa aktar ċar f'dan il-mument meta minkejja li qed isir sforz nazzjonali kollettiv mill-pubbliku biex il-kriżi tal-pandemija tiġi kkontrollata, l-għaqdiet tal-kaċċaturi jħarsu biss lejn l-interessi tal-membri tagħhom. Dan jikkuntrasta b'mod drastiku mal-mod kif jaħdmu BirdLife Malta u l-eNGOs, jiġifieri fl-interes komuni tal-pajjiż.

Biex tkompli tgħaxxaqha, għandna Prim Ministru li jikkunsidra l-kaċċaturi bħala sezzjoni privileġġjata tas-soċjetà, anke meta l-kaċċa minnha nfisha diġà hija privileġġ. Dan kollu jfisser li rridu naħdmu aktar u llum aktar minn qatt qabel qed nappellaw lill-pubbliku biex [jappoggjana](#). Aħna grati lejn il-midja indipendenti, is-soċjetà ċivili b'mod generali u ħafna kontributori, uħud minnhom anke qrib il-Partit Laburista, li personalment esprimew in-nuqqas ta' qbil tagħhom ma' din id-deċiżjoni. Inhegġu oħrajn biex jagħmlu l-istess u lill-pubbliku biex jingħaqad magħna f'din il-ġlieda biex inħarsu l-wirt naturali tagħna.”

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Holoq utli (agħfas fuqhom biex tiftaħhom):

- [Informazzjoni dwar l-istagun tal-kaċċa fir-rebbiegħa flimkien ma' gwida pass pass kif għandhom tirrapporta kaċċa illegali lill-pulizija](#)
- [Id-differenzi ewlenin bejn is-Summiema – li tista' tiġi kkaċċjata, u l-Gamiema li hija protetta](#)
- [Agħti donazzjoni lil BirdLife Malta](#)
- [Sir supporter ta' BirdLife Malta](#)

Ritratti meħmużin:

1. Huttafa li ngabret nhar is-Sibt miż-Żejtun b'tiri ta' senter
2. Spanjulett midrub li nstab il-Baħrija nhar is-Sibt li għadda
3. Spanjulett li nstab minn membru tal-pubbliku f'Ta' Kerċem Għawdex nhar il-Hadd wara li spiċċa fil-mira tal-kaċċa illegali
4. Spanjulett Sekond midrub li ngabar mill-Imtarfa nhar il-Hadd

Niżżel il-filmati minn hawn: <https://youtu.be/b8cAEgXhdDM>

- Filmati li juru l-aħħar erba' vittmi tal-kaċċa illegali miġbura l-weekend li għadda, flimkien ma' filmati ta' kaċċaturi qed jisparaw fuq Russett Aħmar protett fi Xrobb l-Għagin